

## પ્રસાર ભારતી

સમાચાર વિભાગ, આકાશવાણી, અમદાવાદ

Date: 20-04-2026

EVENING: 7.10 TO 7.20

Day : MONDAY

Regional News

આકાશવાણી સમાચાર રીટા દવે વાંચે છે.

\*\*\*\*\*

- 1) સ્થાનિક સ્વરાજ્યની ચૂંટણીનો પ્રચાર તેજ-ભાજપ-કોંગ્રેસના દિગ્ગજોએ જાહેરસભાઓ ગજવી-આમ આદમી પાર્ટીનો ચૂંટણી ઢંઢેરો જાહેર.
- 2) ઉધના રેલવે મથકે સર્જાયેલી સ્થિતિને પગલે રેલવે તંત્રનો નિર્ણય - હવે એક સપ્તાહ અગાઉ વિશેષ ટ્રેનની જાણ કરાશે.
- 3) ગાંધીનગર ગિફ્ટ સિટી ખાતે મુંબઈની પ્રતિષ્ઠિત લીલાવતી હોસ્પિટલ કાર્યરત થશે.
- 4) દક્ષિણ ગુજરાત અને સૌરાષ્ટ્ર-કચ્છમાં આવતીકાલે માવઠાની આગાહી.
- 5) અમદાવાદ રેલવે મંડળ દ્વારા દૂધ ઉત્પાદનોનો પ્રથમ જથ્થો સફળતાપૂર્વક જમ્મુ-કાશ્મીર મોકલાયો.
- 6) રાષ્ટ્રીય કક્ષાની દોડમાં ભાવનગરના મહિલા ખેલાડીએ બે સુવર્ણ સહિત ત્રણ ચંદ્રક જીત્યા.

.....

સમાચારને અંતે (આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

## ELECTION CAMPAIGN

રાજ્યમાં સ્થાનિક સ્વરાજ્યની ચૂંટણીના પ્રચારમાં તમામ રાજકીય પક્ષોએ એડીચોટીનું જોર લગાવ્યું છે. પક્ષોના સ્ટાર પ્રચારકો જાહેર સભાઓ ગજવી રહ્યા છે. ત્યારે ભાજપના વરિષ્ઠ નેતા અને મુખ્યમંત્રી ભૂપેન્દ્ર પટેલે આજે મહીસાગર જિલ્લાના સંતરામપુર ખાતે સહકારી અને સામાજિક આગેવાનો સાથે ભારતીય જનતા પાર્ટીના સુશાસનમાં થયેલા વિકાસ કાર્યો અંગે સંવાદ કર્યો. એક જાહેર સભાને સંબોધતા શ્રી પટેલે નાગરિકોને સ્થાનિક સ્વરાજની ચૂંટણીમાં ભાજપને મત આપવા આહવાન કર્યું. નાયબ મુખ્યમંત્રી હર્ષ સંઘવીએ પણ સુરત અને નર્મદા જિલ્લામાં જનસભા સંબોધી. જ્યારે પ્રદેશ અધ્યક્ષ જગદીશ વિશ્વકર્મા પણ આજે ગીર સોમનાથ જિલ્લામાં પ્રચાર કર્યો. વેરાવળમાં એક જાહેર સભા સંબોધતા તેમણે કહ્યું છેવાડાના માનવી સુધી સુવિધા પહોંચાડવી એ જ અમારો સંકલ્પ છે.

બીજી તરફ અમદાવાદ મહાનગરપાલિકાની ચૂંટણી સંદર્ભે કોંગ્રેસના વરિષ્ઠ નેતા અને સાંસદ શક્તિસિંહ ગોહિલે વિવિધ વોર્ડમાં કોંગ્રેસ પક્ષના ઉમેદવારો માટે ચૂંટણી સભાઓ સંબોધી હતી. તેમણે કહ્યું કોંગ્રેસ પક્ષ સત્તામાં આવ્યા બાદ સસ્તુ અને ઉત્તમ શિક્ષણ, ગટરની સમસ્યાઓમાંથી મુક્તિ, ટ્રાફિક જામ ન થાય તેવું આયોજન કરાશે. જ્યારે આમ આદમી પાર્ટીએ પણ આજે સમગ્ર રાજ્ય માટે ચૂંટણી ઢંઢેરો બહાર પાડ્યો. અમદાવાદમાં પ્રદેશ પ્રમુખ ઈસુદાન ગઢવીએ આ ઢંઢેરો જાહેર કરતાં જણાવ્યું, ગ્રામ વિકાસ, શિક્ષણ, આરોગ્ય, કૃષિ અને પશુપાલન મુદ્દે તેમનો પક્ષ ક્રાંતિકારી કામ કરશે.

## MEHSANA ELECTIONS

રાજ્યમાં સ્થાનિક સ્વરાજ્યની ચૂંટણી પ્રચારે વેગ પકડ્યો છે. ઉમેદવારો સહિત તેમના સમર્થકો પ્રચારમાં જોડાયા છે. ત્યારે મહેસાણા જિલ્લામાં ચૂંટણીનો કેવો માહોલ છે તે અંગે સાંભળીએ અમારા પ્રતિનિધિનો અહેવાલ..

( VOICE CAST : JAYANTI CHAUDHARY )

## MATDAAN JAGRUTI

સ્થાનિક સ્વરાજ્યની ચૂંટણીને ધ્યાનમાં લઈને રાજ્યમાં ચૂંટણી પ્રક્રિયાની મહત્વપૂર્ણ તૈયારીઓને આખરી ઓપ અપાઈ રહ્યો છે, ત્યારે ભરૂચ જિલ્લાના આમોદ ખાતે યોજાયેલા એક માર્ગદર્શન કાર્યક્રમમાં જિલ્લા મામલતદાર તથા ચૂંટણી અધિકારીઓ દ્વારા ઇવીએમ મશીનના ઉપયોગ અંગે વિસ્તૃત માર્ગદર્શન આપવામાં આવ્યું હતું. ઉપરાંત મતદાન દરમિયાન રાખવાની જરૂરી તકેદારીઓ અંગે વિગતવાર સમજ આપવામાં આવી હતી.

તો બીજી તરફ છોટાઉદેપુર જિલ્લામાં સ્વીપ કાર્યક્રમ હેઠળ માનવસાંકળ રચી મતદાન જાગૃતિ કાર્યક્રમ યોજાયો.

ડાંગના આહવા ખાતે સરકારી વિજ્ઞાન કોલેજમાં “હું પણ મતદાન અવશ્ય કરીશ” ની નેમ સાથે અનેક વિદ્યાર્થીઓએ સિગ્નેચર કેમ્પેઇનમાં ભાગ લીધો.

## UDHNA STATION

ઉધના રેલવે મથકે ગઇકાલે મુસાફરોના ભારે ઘસારાના કારણે સર્જાયેલી સ્થિતિને પગલે રેલવે તંત્રે જણાવ્યું છે કે હવેથી ઓછામાં ઓછા એક અઠવાડિયા પહેલા પ્રવાસીઓને વિશેષ ટ્રેનની જાણ કરી દેવાશે. પશ્ચિમ રેલવેના જનરલ મેનેજર રામઆશ્રય પાંડે આજે સુરતની મુલાકાત દરમિયાન જણાવ્યું હતું કે રેલવે તંત્ર દ્વારા પરપ્રાંતિય મુસાફરો માટે તમામ સુવિધાઓ કરવામાં આવી છે.

( BYTE : RAMASHARY PANDEY, RAILWAY GM )

## CENTRE LPG

કેન્દ્ર સરકારે દેશમાં ઘરેલુ રાંધણગેસના પુરવઠાની કોઈ જ અછત ન હોવાની ખાતરી આપી. નવી દિલ્હી ખાતે યોજાયેલી આંતર-મંત્રાલય પત્રકાર પરિષદમાં કેન્દ્રીય પેટ્રોલિયમ મંત્રાલયના સંયુક્ત સચિવ સુજાતા શર્માએ જણાવ્યું, પશ્ચિમ એશિયામાં ચાલી રહેલા સંઘર્ષ છતાં ઘરેલું LPG, પેટ્રોલ-ડીઝલ અને કુદરતી ગેસનો પુરવઠો સામાન્ય છે. તેમણે ઉમેર્યું વાણિજ્યિક LPGનો પુરવઠો અંદાજે 7 હજાર ટન સુધી પહોંચી ગયો છે.

( BYTE : SUJATA SHARMA, JOINT SECRETARY )

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળ મ્યુઝિક)

## PM MANN KI BAAT

પ્રધાનમંત્રી નરેન્દ્ર મોદી આ મહિનાની 26-મી તારીખે આકાશવાણી પરથી પ્રસારિત થનારા “મન કી બાત” કાર્યક્રમમાં દેશ-વિદેશના લોકો સમક્ષ પોતાના વિચાર રજૂ કરશે. માસિક રેડિયો કાર્યક્રમની આ 133-મી કડી હશે.

આ કાર્યક્રમ માટે લોકો પોતાના વિચાર અને મંતવ્ય ટોલ-ફ્રી નંબર 1800-11-7800 પર તેમજ નરેન્દ્ર મોદી એપ અથવા માય GOV ઓપન ફોરમના માધ્યમથી પણ ઓનલાઈન મોકલી શકે છે. શ્રોતાઓ 1922 પર મિસ્ડ કોલ કરીને સીધા જ પ્રધાનમંત્રીને પોતાના મંતવ્ય મોકલી શકે છે. મંતવ્ય મોકલવાની છેલ્લી તારીખ 24 એપ્રિલ રહેશે.

## APMC MANGO RATE-NAVSARI

નવસારી જિલ્લાના ચીખલી ખેતીવાડી ઉત્પન્ન બજાર સમિતિ ખાતે કેસર કેરીના રેકોર્ડબ્રેક ભાવ બોલાતા ખેડૂતો અને વેપારીઓમાં ભારે ઉત્સાહ જોવા મળ્યો હતો.

ચીખલી એપીએમસીના ચેરમેન અને પૂર્વ ચેરમેનની ઉપસ્થિતિમાં યોજાયેલી હરાજીમાં પ્રથમ શ્રેણીની કેસર કેરીના પ્રતિ 20 કિલોના 3 હજાર 691 રૂપિયા જ્યારે બીજી શ્રેણીની કેરીનાં 2 હજાર 400 ભાવ રહ્યા હતા.

## **GIFTCITY LILAVATI HOSPITAL**

ગાંધીનગર ગિફ્ટ સિટી ખાતે મુંબઈની પ્રતિષ્ઠિત લીલાવતી હોસ્પિટલ કાર્યરત થશે. 375 પથારીવાળી આ હોસ્પિટલ ત્રણ તબક્કામાં આકાર પામશે, જેમાં પ્રથમ તબક્કામાં 120 પથારી સાથે હોસ્પિટલ શરૂ થશે. આ અંગે લીલાવતી હોસ્પિટલના કાયમી ટ્રસ્ટી પ્રશાંત મહેતાએ વધુ માહિતી આપી.

( BYTE : PRASHANT MAHETA, TRUSTEE )

## SUMMER SPL TRAIN -BHAVNAGAR

ભાવનગર ટર્મિનસ - હાવડા જંકશન વચ્ચે આગામી 27 એપ્રિલે “સમર સ્પેશિયલ ટ્રેન” દોડાવાશે. ઉનાળાની રજા દરમિયાન વધારાની મુસાફરી સુવિધા પૂરી પાડવાના હેતુસર આ વિશેષ ટ્રેન દોડાવવાનો નિર્ણય લેવામાં આવ્યો છે. આ ટ્રેન ભાવનગર ટર્મિનસથી સાંજે 5:45 કલાકે પ્રસ્થાન કરશે. યાત્રિયો ટ્રેનના સમય, સ્ટોપેજ અને ભાડા અંગેની વિગતવાર માહિતી માટે ભારતીય રેલવેની અધિકૃત વેબસાઇટ પર મુલાકાત લઈ શકે છે.

## TRAIN

પુરી સ્ટેશન પર બ્લોકના કારણે ગાંધીધામ-પુરી એક્સપ્રેસ ટ્રેનો આંશિક રીતે રદ કરવામાં આવી છે. યાદીમાં જણાવ્યા અનુસાર પુરી સ્ટેશન પર પ્લેટફોર્મ અપગ્રેડેશના કામ માટે લેવાયેલા આ 60 દિવસના બ્લોકમાં ટ્રેન નંબર 12993 તેમજ ટ્રેન નંબર 22973 ગાંધીધામ-પુરી એક્સપ્રેસ સાક્ષીગોપાલના બદલે માલતીપાટપુર સ્ટેશન પર શોર્ટ ટર્મિનેટ થશે.

## WEATHER

રાજ્યમાં આવતીકાલે દક્ષિણ ગુજરાત અને સૌરાષ્ટ્ર-કચ્છમાં માવઠાની આગાહી છે. હવામાન વિભાગના જણાવ્યા અનુસાર અમરેલી, ભાવનગર, વલસાડ, તાપી, ડાંગ, દમણ અને દાદરા નગર હવેલીમાં કમોસમી વરસાદની શક્યતા છે. બીજી તરફ આગામી 26 એપ્રિલ સુધી રાજ્યના તાપમાનમાં ખાસ ફેરફાર નહીં થાય અને હાલની ગરમી યથાવત રહેવાની શક્યતા છે.

## MILK CARGO RACK-AHMEDABAD

પશ્ચિમ રેલવેના અમદાવાદ વિભાગ દ્વારા દૂધ ઉત્પાદનોનો પ્રથમ કાર્ગો રેક સફળતાપૂર્વક જમ્મુ અને કાશ્મીર મોકલવામાં આવ્યો છે.

ગુજરાત કોઓપરેટિવ મિલ્ક માર્કેટિંગ ફેડરેશન લિમિટેડ (અમૂલ) માટે લિંચ સ્ટેશન પર મોકલાયેલ દૂધના જથ્થા માટે કુલ 20 વેગન મોકલવામાં આવ્યા હતા જેમાંથી 10 વેગન બારી બ્રાહ્મણ અને બાકીના 10 વેગન અનંતનાગ સ્ટેશન પર મોકલવામાં આવ્યા હતા.

ઉલ્લેખનીય છે કે અગાઉ 1 હજાર 350 ટન ઔદ્યોગિક મીઠાનો પણ પ્રથમ ટ્રેન કન્સાઇન્મેન્ટ ગુજરાતના ખારાધોડા સ્ટેશનથી અનંતનાગ સ્ટેશન સુધી મોકલવામાં આવ્યો હતો.

## SPORTS-BHAVNAGAR

નેશનલ માસ્ટર ગેઇમ્સ 2026 માં દોડમાં ભાવનગરનાં મહિલા ખેલાડીએ બે સુવર્ણ સહિત ત્રણ ચંદ્રક મેળવ્યા છે.

નવી દિલ્હી ખાતે રમાયેલ આ રાષ્ટ્રીય કક્ષાની સ્પર્ધામાં ભારતનાં જુદાં જુદાં રાજ્યમાંથી રમત વીરોએ ભાગ લીધો હતો. ભાવનગરનાં ડૉ. કાજલબેન મુળેએ 65 વર્ષની ઉંપરની વયજૂથની શ્રેણીમાં 200 મીટર દોડ તથા 3 હજાર મીટર દોડમાં પ્રથમ આવી સુવર્ણ ચંદ્રક અને 3 હજાર મીટર વોકમાં બીજા ક્રમે આવી રજત ચંદ્રક પ્રાપ્ત કરી ગુજરાતનું અને ભાવનગરનું નામ રોશન કર્યું છે.

## IPL

IPL ક્રિકેટમાં, આજે અમદાવાદના નરેન્દ્ર મોદી સ્ટેડિયમ ખાતે ગુજરાત ટાઇટન્સ અને મુંબઈ ઇન્ડિયન્સ વચ્ચે મેચ રમાશે. જે હમણાં થોડી વારમાં શરૂ થશે. આજની મેચમાં ગુજરાત ટાઇટન્સે ટોસ જીતીને પ્રથમ બોલિંગ કરવાનો નિર્ણય લીધો છે.

આ મુકાબલામાં ગુજરાત પાસે સતત ચોથી જીતની તક છે, જ્યારે મુંબઈની ટીમ હારનો સિલસિલો અટકાવવાના ઈરાદા સાથે મેદાનમાં ઉતરશે.